

Ítróttur

Nr. 139 • leygardagur • 23. júlí 2005 • 79. árgangur • www.sosialurin.fo



Fyrri hálvfinalan millum liðini endaði við 2-1 sigri til ÍF. Nú skal B68 venda gongdini á heimavølli

Nú skal ólavsoøku makkarin hjá GÍ finnast

Bæði í Fuglafirði og á Toftum rokna teir móguleikarnar góðar fyri plássið í ólavsoøkufinaluni, men tað kann vera, at onkrir av lyklaspælarunum ikki verða tøkir

LØGMANSSTEYPIÐ

Jóannes Hansen

Í Gøtu vilja teir ikki siga, at teir hava tryggjað sær pláss í steypafinaluni ólavsoøkudag. Tað kunnu vit so staðfesta fyri teir. Sandoyingar koma norður í Sarpigerði í morgin. Í viðförinum hava teir 5-1 tap frá fyrru uppgerðini, og hóast næstovasta liðið í 2. deild, sum í summar hefur verið á venjingarlegu í Tarm í Jyllandi, fer at spila seg út, so er bitin so mikið stórur, at tað er púra óhugsandi, at teir skulu kunna gera nakað við hann.

Hjá B71 hefur Eli Hentze alla hesa vikuna verið í Skotlandi við yngru lands-

liðunum. Hann og hinir í ferðalagnum ætlast at vera aftur í Føroyum í kvöld, og Eli fer bara suður um fjørðin at venda, áðrenn hann í morgin skal norður aftur.

Hjá GÍ er Súni Olsen, sum seinastu vikurnar hefur vant við superligu liðnum hjá AaB, komin heim fyri at hjálpa til ímóti sandoyingum.

Í gjárkvøldið skuldi støða takast til, hvør skal verja GÍ málið í morgin. Nú eru trýggir málverjar í Gøtu. Umframt Mortan Joensen, sum vardi málið mána kvøldið ímóti B36, eru tað Sunvard Joensen og Meinhard Joensen. Sunvard, sum býr í Keypmannahavn, er heima í summarfrí. Hann spælir við ÍF Føroyum, og nú venur hann við GÍ. Meinhard Joensen hefur fyri tað mesta verið skaddur, síðani hann í vetur varð knýttur at GÍ. Nú er hann komin fyri seg, og tað kann væl hugsast, at hann fer at fáa móguleikan, um hann verður førur fyri at spæla.

Magni ivasamur

Stóri spenningurin um finaluplássið verður útloystur á Svangaskarði, har ÍF fer at vitja B68. Í fyrru hálvfinaluni vann ÍF 2-1. Tað vil við øðrum orðum siga, at alt er púra opið. - Eg haldi, at úrslitið ta ferðina lýsir dystargongdina væl. Um vit spæla upp til okkara besta, so eiga vit at tryggja okkum finaluplássið. Um vit ikki gera tað, so verður tað torført, staðfestir ÍF venjarin, Petur Simonsen.

Tað er greitt, at Fritleif í Lambanum verður ikki við. Hann fer av landinum í morgin. Gunnar Nielsen er ikki førur fyri at venja, og tí verður hann heldur ikki við. Tað er ivasamt, um Magni á Lakjuni verður við. Eftir at hann í 1. hálvleiki síðsta sunnudag hevði lagt ÍF framum ímóti NSÍ, noyddist hann í steðginum at fara av vøllinum. Síðani hefur hann ikki verður førur fyri at venja saman við hinum. Talan er um mjadnarskaða,

og í gjár vóru teir í Fuglafirði ógvuliga ivasamir, um álopsveteranurin verður førur fyri at spæla.

Síðsta sunnudag vóru Poul Ennigarð og Símun Eliassen ikki við ímóti NSÍ. Teir eru báðir tøkir í morgin.

Royndirnar á muni

Julian Johnsson var ikki við, tá ið B68 tapti fyrru hálvfinaluna 2-1 í Fuglafirði. Síðani hefur hann sæð dystin á video, og hann sigur seg vera væl nøgdan við hugburðin og avrikið:

- Um vit vóru eitt sindur meiri hepnir, so høvdu vit ikki tapt. Okkara lið er ungt, og tað er sjáldan, at B68 spælararnir í ár hava verið undir støðugum trýsti. Tað vóru teir í Fuglafirði, og persónlig mistøk kostaðu. Fuglfirðingar eru hvørja ferð teir spæla undir størri trýsti enn vit, og tað kann gerast munurin í morgin. Men vit fara at stríðast fyri okkara móguleika, og lagið

hefur verið gott undir venjingunum í hesi vikuni, sigur B68 venjarin.

Tað er smeitur fyri B68, at liðformaðurin og verjuálitíð, Arnbjørn Danielsen, ikki verður við í morgin. John Petersen hefur ikki vant so nógv síðani uppgerðina í Fuglafirði, tá ið hann noyddist at fara av vøllinum miðskeiðis í 2. hálvleiki. Fótliðsskaði plágaði. John hefur runnið eitt sindur fyri seg sjálvan. Hóskvøldið vandi hann við fullari ferð, og hann verður við í morgin.

Sambært FSF heimasíðuni skal Georg Rasmussen døma á Toftum í morgin, og í Gøtu verður Lassin Isaksen dómari. Í finaluni ólavsoøkudag, tá ið tvey Eysturoyar feløg fara at stríðast um Løgmanssteypið, verður tað Birgir Sondum, sum verður 23. maðurin á vøllinum.

KR tapti fjórðingsfinaluna

Hóast teir í næstan ein tíma vóru fleiri á vøllinum enn mótstøðumenninir úr Vali, so eydnaðist tað ikki KR at vinna sær pláss í hálvfinaluni

ÍSLAND

Jóannes Hansen

Sunnukvøldið vunnu KR og Rógvi Jacobsen landskappingardyst á Laugar-dalsvøllinum ímóti botnliðnum Fram. Hóskvøldið var aftur gamla lagið, tá ið KR á heimavøllinum í Frosts skjóli hevði vitjan av einum øðrum høvudsstaðarfelagi, Vali, í fjórðingsfinaluni í steypakappingini.

Valur vann 2-1. Valur legði seg á odda miðskeiðis í fyrri umfarinum. Trettan minuttir eftir steðgin javnaði KR, og so tóktist tað sum um, at heimaliðið hevði allar trumfirnar. Fimm minuttir undan steðginum varð ein av Vals monnunum rikin av vølli, og harvið vóru tað ellivu KRarar ímóti tíggu Vals monnum í 50 minuttir.

Men kortini var tað Valur, sum tryggjaði sær pláss í hálvfinaluni. Tá ið klokkan var farin 75 sekund upp um 90 minuttir skoraðu teir sigursmálið. Í KR søgdu teir seg sum heild vera illa nøgdar við avrikið hjá dómaranum, og teir søgdu seg ikki skilja, at tað skuldi bera til at spæla so leingi, tá ið dómarin frammanundan hevði givið til kennar, at bara ein minuttir var lagdur afturat vanligu leiktíðini.

Einki er kortini at ivast í, at í KR mugu teir fyrst og fremst takka sær sjálvum fyri, at tað ikki eydnaðist teimum spæla seg í hálvfinaluna. Tá ið mótstøðuliðið hevði mist ein mann, hevði KR allar móguleikarnar, men teir tóku ikki av.

Rógvi Jacobsen var í KR álopinum alla tíðina.

Ein onnur fjórðingsfinala var á skránni hóskvøldið. Fram vann 2-1 á heimavøllinum í Reykjavík ímóti ÍBV úr Oyggjunum. Eftir vanliga leiktíð stóð á jøvnum 1-1, og Fram skoraði sigursmálið í 102. minutti.